

இன்று (22.06.2024) தலைமைச் செயலகத்தில் மாண்புமிகு சட்டத் துறை அமைச்சர் திரு. எஸ். ரகுபதி அவர்கள் செய்தியாளர்களை சந்தித்து அளித்த பேட்டி

கள்ளக்குறிச்சியில் மெத்தனால் என்ற ரசாயனம் கலந்த கலவையை அருந்தியதால் அங்கிருக்கக்கூடிய 52 பேர் இறந்திருப்பது என்பது வருந்தத்தக்க ஒரு செயல். விரும்பத்தகாத ஒரு செயல், யாரும் அதை ஏற்றுக்கொள்ள மாட்டார்கள். ஆனால் அதை கடந்த இரண்டு நாட்களாக பாராளுமன்ற தேர்தலில் 40க்கு 40 தொகுதிகளில் தோல்வியை கண்டிருக்கின்ற ஒரே காரணத்தினால் மக்கள் மன்றத்தில் தோல்வியை கண்டுவிட்டோம், சட்டமன்றத்தில் ஏதாவது பிரச்சனையை கிளப்பவேண்டும் என்பதற்காக முன்னாள் முதலமைச்சர், இன்றைய மாண்புமிகு எதிர்க்கட்சித் தலைவர் எடப்பாடி பழனிச்சாமி அவர்கள் இன்றைக்கு இரண்டு நாட்களாக சட்டமன்றத்தில் இல்லாத குற்றச்சாட்டுகளை எல்லாம் கூறி சட்டமன்றத்தை முடக்க வேண்டும் என்ற முயற்சியில் ஈடுபட்டு, அதனால் என்ன நடக்கிறது என்பதை நீங்களே பார்க்கிறீர்கள். எங்களுக்கு மாண்புமிகு முதலமைச்சர் அவர்கள் பேசுவதற்கு வாய்ப்பு தரவில்லை என்று எதிர்க்கட்சித் தலைவர் சொல்கிறார். நேற்று எல்லா பத்திரிகையாளர்களும் சட்டமன்றத்தில் தான் இருந்தீர்கள், அவர்கள் வெளிநடப்பு செய்த பிறகு மாண்புமிகு தமிழ்நாடு முதலமைச்சர் அவர்கள், அவர்களை மீண்டும் அழைத்து அவர்கள் தங்களுடைய கருத்தை சொல்வதற்கு வாய்ப்புகளை தாருங்கள் என்று மாண்புமிகு சபாநாயகர் அவர்களிடம் கேட்ட முதலமைச்சர்தான் மாண்புமிகு தமிழ்நாடு முதலமைச்சர் அவர்கள். எனவே, எதிர்க்கட்சியினர் தங்களுக்கு வாய்ப்பு தரவில்லை என்று சொல்வது அப்பட்டமான பொய்யாகும். அதைப்போல, அவர்களை உட்காருங்கள்,

உட்காருங்கள் என்று சொன்ன மாண்புமிகு சட்டப் பேரவைத் தலைவர் அவர்களும், எதிர்க்கட்சித் தலைவர் அவர்கள் எந்தக் கருத்தைச் சொல்ல விரும்பினாலும் சொல்லலாம் என்று சொன்னார். காரணம் எப்போதுமே, கேள்வி நேரத்தில் யாரும் எந்த பிரச்சனை எழுப்புவதும் கிடையாது. ஜீரோ அவர்சில் தான் பிரச்சனையை பற்றி பேசுவார்கள். ஆனால், இவர்கள் வேண்டுமென்றே கேள்வி நேரத்தில் பிரச்சனையை கிளப்பியபோது அவர்கள் எல்லாம் மாண்புமிகு சட்டப் பேரவைத் தலைவர் அவர்களை முற்றுகையிட்டபோது, சட்டப்பேரவைத் தலைவர் அவர்கள் எதிர்க்கட்சித் தலைவர் ஏதாவது பேச விரும்பினால், பேசலாம் என்று கருத்துக்களை சொல்வதற்கு வாய்ப்பை தந்தாரே தவிர அங்கே வாய்ப்பு மறுக்கப்படவில்லை என்பதை தொலைக்காட்சியில் பார்த்தவர்களுக்கு நன்கு தெரியும். இங்கே இருக்கக்கூடிய பத்திரிகையாளர் மற்றும் ஊடகத் துறையைச் சார்ந்தவர்களுக்கும் தெரியும். எனவே, தமிழ்நாடு முதலமைச்சர் அவர்கள் ஜனநாயகத்திற்கு எந்த அளவுக்கு மதிப்பு கொடுக்கிறார் என்பது உங்களுக்குத் தெரியும். கடந்த ஆட்சியில் என்ன நடந்தது, நாங்கள் எழுந்தாலே வெளியே தூக்கிப்போடுகின்ற நிலைமை இருந்தது. எங்களை 3 நாட்கள், 1 வாரம் சஸ்பென்ட் செய்கின்ற நிலைமைகள் எல்லாம் இருந்தது. நேற்று போல நாங்கள் முற்றுகையிட்டிருந்தால் உடனடியாக 1 வாரம் சஸ்பென்ட் அல்லது தொடர் முழுவதும் சஸ்பென்ட் என்று சொல்வார்கள். ஜனநாயகத்தில் நம்பிக்கை கொண்ட நம்முடைய மாண்புமிகு முதலமைச்சர் அவர்கள், எதிர்க்கட்சி உறுப்பினர்கள் சட்டமன்றத்தில் தங்களுடைய வாய்ப்புகளை தரவேண்டும் என்று எண்ணுகின்ற முதலமைச்சராக இருக்கக்கூடிய காரணத்தினால் பிரச்சனையில் ஈடுபட்ட எதிர்க்கட்சியினரை மன்னித்து திருப்பி அவர்களை சட்டமன்றத்திற்குள் வர அனுமதி தாராங்கள், அவர்கள் வந்து தங்கள் கருத்துக்களை சொல்லட்டும் என்று

சொன்ன பெருந்தன்மைக்கு சொந்தக்காரர் மாண்புமிகு முதலமைச்சர் ஆவார். ஆனால், வெளியில் வந்து என்ன சொல்கிறார்கள்; சட்டமன்றத்தில் பேசுவதற்கு வாய்ப்பு தரவில்லை, முதலமைச்சர் எங்களுக்கு பேச அனுமதி தரவில்லை; சட்டப் பேரவைத் தலைவர் எங்களுக்கு பேசுவதற்கு அனுமதி தரவில்லை என்று சொல்கிறார்கள். இதையெல்லாம், பத்திரிகை மற்றும் ஊடகங்களுக்கு சொன்னால் மக்கள் நம்பிவிடுவார்கள், மக்களை ஏமாற்றிவிடலாம் என்று தப்புக் கணக்கு போட்டுக் கொண்டிருக்கிறார்கள்.

பாராளுமன்றத் தோல்வியை மறைப்பதற்காக இன்றைக்கு திரு. எடப்பாடி பழனிச்சாமியும் அவரைச் சேர்ந்தவர்களும் எத்தனை முயற்சிகள் செய்தாலும், ஜனநாயகத்தில் நம்பிக்கைக் கொண்டிருக்கின்ற மாண்புமிகு முதலமைச்சர் அவர்கள் என்றைக்குமே எதிர்க்கட்சிகளை மதிக்கக்கூடியவர் என்பதை கடந்த இரண்டு நாட்களாக இந்த சம்பவங்கள் மூலமாக நிரூபித்து இருக்கிறார் என்பதை உங்களுக்கு தெரிவித்துக் கொள்கிறேன்.

கேள்வி : முக்கியமான நிகழ்வுகளில் அவையை ஒத்தி வைத்து சட்டமன்றத்தில் இடம் இருக்கிறதா? இல்லையா?

பதில் : “0” hours-ல் அவையை ஒத்தி வைத்து விவாதிக்கலாம். ஆனால், சட்டப் பேரவைத் தலைவரின் விருப்பத்தை பொருத்தது, “0” hours-ல் பேசலாம் அல்லது அவர்கள் முன்கூட்டியே கேட்டார்கள் என்றால், அவையை ஒத்தி வைத்து விசாரிக்கவேண்டும் என்று சொன்னால், கேள்வி நேரம் முடிந்த பிறகு அவையை ஒத்தி வைத்து விசாரிப்பதற்கான வாய்ப்பு உண்டு. ஆனால் கேள்வி நேரத்தில் அது கிடையாது. வேண்டுமென்றே கேள்வி நேரத்தில் அவர்கள் பிரச்சனை கிளப்பினார்கள் என்று சொன்னால், இங்கே ஏதாவது கலாட்டா செய்து அரசியல் செய்வதற்கு வாய்ப்பு கிடையாது. மக்கள் மன்றத்தில் தோற்றுவிட்டோம். மக்கள் நம்மை புறக்கணித்துவிட்டார்கள். எனவே, ஏதாவது அரசியல் செய்வதற்கு வாய்ப்பு கிடைக்குமா? என்று அவர்கள் தேடிக் கொண்டிருக்கிறார்கள். அதுதான் அவர்கள்

கேள்வி நேரத்தின்போது செய்த கலாட்டா. அப்போதும் நாங்கள் பேசுவதற்கு அனுமதித்தோம். மாண்புமிகு பேரவைத் தலைவர் அவர்கள் உங்களுடைய கருத்துக்களை சொல்வதற்கு அவர்களுக்கு அனுமதி தந்தார். அதுதான் உண்மை.

கேள்வி : காவல்துறை அதிகாரிகள் மீது நடவடிக்கை எடுத்திருக்கிறார்கள். அங்கு இருக்கக்கூடிய உள்ளாட்சி பிரதிநிதிகள், வருவாய் துறை அதிகாரிகள் ஆகியோர் மீது நடவடிக்கை எடுக்கப்பட்டிருக்கிறதா?

பதில் : உடனடியாக சிபிசிஐடி விசாரணை, ஓய்வு பெற்ற நீதியரசர் கோகுல்தாஸ் தலைமையில் ஒரு நபர் விசாரணை கமிஷன் இவை இரண்டையும் உடனடியாக அமைத்தவர் மாண்புமிகு தமிழ்நாடு முதலமைச்சர் அவர்கள். யார் தவறு செய்தாலும், அவர் எந்த பொறுப்பில் இருந்தாலும் அவர்கள் மீது நான் நடவடிக்கை எடுப்பேன் என்று மாண்புமிகு முதலமைச்சர் அவர்கள் உறுதியோடு சொல்லியிருக்கிறார். இரும்புக்கரம் கொண்டு அடக்குவேன் என்று சொல்லி, இதுபோன்ற நிகழ்வுகளுக்கு நாங்கள் ஒருபோதும் இடம் தர மாட்டோம். அவர்கள் யாராக இருந்தாலும் மன்னிக்கவும் மாட்டோம். மறக்கவும் மாட்டோம். அவர்கள் மீது உரிய நடவடிக்கை எடுக்கப்படும் என்று மாண்புமிகு முதலமைச்சர் அவர்கள் கூறியிருக்கிறார்.

கேள்வி : சிபிஐ-க்கு மாற்ற என்ன தயக்கம்? அது பற்றி.....

பதில் : எதற்கு சிபிஐ? இதற்கு முன்னால் எவ்வளவோ சம்பவங்கள் நடந்திருக்கிறது. பண்ணுட்டியில் நடந்தது. அப்போதெல்லாம் சிபிஐ விசாரணையா வைத்தார்கள். சிபிசிஐடி வைத்தார்களா? நீதியரசர் கமிஷன் அமைத்தார்களா? நாங்கள் உடனடியாக சிபிசிஐடி விசாரணை, ஒரு நபர் விசாரணை ; உடனடியாக நிவாரணம்; அனைத்தும் செய்கின்ற அரசு தளபதியின் அரசு. இதில் எதற்கு சிபிஐ விசாரணை கொண்டு வரவேண்டும்?

கேள்வி : சாத்தான்குளத்தில் 2 பேர் இறந்ததற்கே சிபிஐ விசாரணை வைத்தார்கள். அதுபற்றி.....

பதில் : அது இல்லை என்று சொல்லி மறைத்தார்கள். சாத்தான்குளத்தில் எடப்பாடி பழனிச்சாமி அவர்கள் முதலமைச்சராக இருந்தபோது அந்த சம்பவத்தை மறைக்க பார்த்தார். அவர்களுடைய சாவு, போலீஸ் தரப்பில் நடந்த சாவு என்று

சொல்லவில்லை. அவர் என்ன சொல்லியிருக்கிறார் என்றால், பெனிக்ஸ் என்பவர் மூச்சுத் திணறல் ஏற்பட்டு இறந்தார்; ஜெயராஜ் உடல்நலம் பாதிக்கப்பட்டு இறந்தார்; என்று அறிக்கை விட்டவர் அன்றைய முதலமைச்சர். இரண்டு பேரின் மரணத்தைப் பற்றி அன்றைக்கு அறிக்கை கொடுத்தார். அன்றைய முதலமைச்சர் சம்பவத்தையே மறைத்ததால், நாங்கள் சிபிஐ விசாரணை, நீதி விசாரணை எல்லாம் கேட்டோம். அவர்கள் அடித்துக் கொலை செய்யப்பட்டார்கள் என்று சொல்கின்றபோது, அன்றைய முதலமைச்சர் மறைத்த காரணத்தினால் சிபிஐ விசாரணையை கேட்டோம். இன்று நாங்கள் மறைக்கவில்லையே. வெளிப்படையாக இருக்கின்றோம். அதனால் சிபிஐ விசாரணை தேவையில்லை.

கேள்வி : கள்வராயன் மலை என்றாலே கள்ளச்சாராயம் காச்சி குடிக்கின்றார்கள் என்று உறுதிபடுத்துகிறது. அரசின் நடவடிக்கை பற்றி.....

பதில் : மெத்தனால் என்ற இரசாயனக் கலவையைக் கலந்து அருந்தியதால் வந்தது. கள்ளச்சாராயம் காய்ச்சுவது பற்றி கவனத்திற்கு வந்தாலும் நடவடிக்கை எடுக்கப்பட்டு தான் வருகிறது. பல வழக்குகள் போடப்படுகின்றன. பலர் மீது குண்டாஸ் வழக்குகளும் போடப்பட்டுள்ளன. அதற்கான ஆதாரங்களும் இருக்கின்றன. எனவே, அரசு நிச்சயமாக கள்ளச்சாராயத்தை அனுமதிக்க முடியாது. ஏன் என்றால், அது தேவையில்லாத ஒன்று. கள்ளச்சாராயம் காய்ச்சுவது தடுக்கப்பட வேண்டும் என்பதிலே, எல்லோரையும் விட அக்கறை உள்ள அரசு எங்களுடைய மாண்புமிகு முதலமைச்சர் தலைமையிலான அரசு.

கேள்வி : இந்த நிகழ்விற்குப் பிறகு தான் சுமார் 1000 பேர் கைது செய்யப்பட்டிருக்கின்றார்கள் என்று தகவல் வருகிறது. ஒவ்வொரு மாவட்டத்திலும் கள்ளச்சாராயம் குறித்து கைது நடவடிக்கை எடுக்கப்பட்டு வருகிறது. ஏன் இவ்வளவு நாட்களாக கைது நடவடிக்கை மேற்கொள்ளப்படவில்லை?

பதில் - வியாபாரிகள் என்று தெரிந்து யார்? யார் ? எல்லாம் இந்த சம்பவத்திற்குப் பிறகு தெரிய வருகிறதோ, அவர்கள் மீது முன்பே நடவடிக்கை மேற்கொள்ளப்பட்டுள்ளது. எத்தனை வழக்குகள் இருக்கிறது என்று நீதிமன்றத்திற்கு சென்று பாருங்கள். குண்டர் சட்டத்தின் கீழ் குண்டாஸ் வழக்குகளும் போடப்பட்டுள்ளது. ஏதும் மறைக்கப்படவில்லை. ஏனென்றால், நாங்கள் மறைக்க

வேண்டிய அவசியம் கிடையாது. பல வழக்குகள் இருக்கின்றது. அவற்றின் விவரங்கள் வேண்டுமேன்றால் நாங்கள் கொடுக்கின்றோம்.

கேள்வி : மூன்று ஆண்டுகளுக்கு முன்பாகவே, அ.தி.மு.க. சட்டமன்ற உறுப்பினர் கவன ஈர்ப்பு தீர்மானம் கொண்டுவந்திருக்கின்றார். அதன் மீது நடவடிக்கை எடுத்திருந்தால், இந்த 50 பேர் மரணம் தடுத்திருக்கலாம் என்பது அ.தி.மு.க- வின் குற்றச்சாட்டு. அது பற்றி.....

பதில் : அவர் கவன ஈர்ப்புத் தீர்மானம் கொடுத்திருப்பது தொடர்பாக, அவையில் நான் பார்த்தால் தான் தெரியும். மற்றொன்றும் கூறுகிறோம். நாங்கள் ஏன் கள்ளச்சாராயத்தை அனுமதிக்க வேண்டும். எங்களுக்கு என்ன தேவை இருக்கிறது? எங்களுடைய மாண்புமிகு முதலமைச்சர் அவர்களுக்கு என்ன அவசியம் இருக்கிறது? நாங்கள் ஏன் கள்ளச்சாராய வியாபாரிகளுக்கு உடந்தையாக இருக்க வேண்டும். அதில் எந்தவிதமான உடன்பாடும் கிடையாது. நாங்கள் அதை முற்றிலும் எதிர்க்கின்றவர்கள். எனவே, கள்ளச்சாராயம் முற்றிலும் ஒழிக்கவேண்டும் என்பதிலே, எல்லோரையும் விட அக்கறை உள்ள அரசு மாண்புமிகு தமிழ்நாடு முதலமைச்சர் அவர்களின் அரசு. எனவே, இதில் யாரும் அரசியல் செய்வதற்கு நாங்கள் இடம் கொடுக்க மாட்டோம்.

கேள்வி : இந்த சம்பவம் தெரியாத இடத்தில் நடக்கவில்லை. நீதிமன்றத்திற்கு அருகில், அரசு அதிகாரிகள் இருக்கும் இடத்திலிருந்து 300 மீட்டர் அருகில் நடந்துள்ளது. இப்படி ஒரு சம்பவம் காவல் நிலையத்திற்கு தெரியவில்லை என்றால் அது தோல்வியில் தானே முடிந்துள்ளது? அது பற்றி.....

பதில் : உளவுத் துறை தகவல் கொடுத்துதான் அனைவரையும் பிடித்துக் கொண்டிருக்கின்றோம். அது எப்படி தோல்வியாக முடியும். திடீரென்று கொண்டுவந்ததில், தவறாக கலந்து குடித்ததால் ஏற்பட்ட ஒரு விபத்து. அதனால், உடனடியாக உரிய நடவடிக்கை எடுத்திருக்கின்றோம்.

கேள்வி : இந்த சம்பவத்தில் தொடர்பு இருப்பதாக எடப்பாடி பழனிச்சாமி கூறுகிறார்? அது பற்றி.....

பதில் : அதை நிரூபித்தால், எந்த நடவடிக்கைக்கும் நாங்கள் உட்படுகிறோம் என்று எங்களுடைய சட்டமன்ற உறுப்பினர்கள் தெரிவித்திருக்கின்றார்கள்.

இரண்டு பேரின் பெயரினை குறிப்பிட்டு தெரிவித்திருக்கின்றார்கள். அவர்கள் தயாராகத் தான் உள்ளார்கள். அவர்களுக்கும், எங்களுக்கும் எந்தவித தொடர்பும் இல்லை. அதை நிரூபித்தால், எங்களுடைய பதவியை ராஜினாமா செய்கின்றோம் என்று தெரிவித்துள்ளார்கள். அப்படி நிரூபிக்கப்படவில்லையென்றால், நாங்கள் நடவடிக்கையும், மான நஷ்ட வழக்கினையும் தொடுப்போம் என்றும் தெரிவித்துள்ளார்கள்.

கேள்வி : மெத்தனால் இயக்கத்தினை கண்காணிக்கிறீர்களா?

பதில் : மெத்தனால் ஆலைகளுக்கு சட்டபடி வருகிறது. அதில், சில தவறுதலாக வெளியேறுகிறது. அதை இனி முழுமையாக கண்காணிப்பதற்கு உரிய நடவடிக்கைகள் அரசு செய்யும். மெத்தனால், இரசாயனக் கலவையும் கிடைக்காத அளவுக்கு நாங்கள் உரிய நடவடிக்கைகள் மேற்கொள்வோம்.

கேள்வி : அதிகமான உறுப்பினர்கள், கள்ளச்சாராயம் காய்ச்சுவதற்கு மதுபானக் கடைகள் 12 மணிக்கு திறப்பதாலும், அதன் விலை அதிகமாக இருப்பதாலும் தான் என்று கூறுகிறார்கள்? அது பற்றி.....

பதில் : மதுபானக் கடை காலையில் திறந்தால் காலையிலேயே குடிக்க வைக்கிறீர்கள் என்கிறீர்கள். இல்லையென்றால், குறிப்பிட்ட நேரத்தில் திறக்க வேண்டும் என்றும் கூறுகிறீர்கள். நீங்கள், அதிக விலைக்கு விற்பனை செய்வதாக சொல்கிறீர்கள். நாங்கள் எம்.ஆர்.பி தொகையை விட அதிகமாக விற்பதில்லை.

கேள்வி : கள்ளுக் கடையை திறப்பதற்கு என்ன தயக்கம்? அரசு மது என்று தெரிந்தும், மதுபானக்கடையில் மது விற்பனை செய்பவர்கள், ஏன் கள்ளுக்கடை விற்பனை செய்ய மறுக்கிறீர்கள்?

பதில் : கள்ளுக்கடை திறப்பதற்கான அவசியம் இப்போது எழவில்லை. எழுந்தால், பிறகு பார்ப்போம்.

கேள்வி : இரண்டு ஆண்டுகளில் 80 மரணங்கள் ஏற்பட்டிருக்கிறது. இனி இதுபோன்று நடக்காமல் இருப்பதற்கு அரசு தயாராக இருக்கின்றதா? அது பற்றி.....

பதில் – நிச்சயமாக அரசு இயந்திரம் முழு வீச்சில் செயல்படும். எதிர்காலத்தில் இது போன்ற சம்பவங்கள் நடைபெறாமல், எங்களுடைய மாண்புமிகு தமிழ்நாடு முதலமைச்சர் அவர்கள் உரிய நடவடிக்கை மேற்கொள்வார் என்பதை நான் தெரிவித்துக்கொள்கின்றேன்.

கடந்த ஆட்சியில் நிறைய சம்பவங்கள் நடந்திருக்கின்றது என்பது உங்களுக்குத் தெரியும். அதற்கெல்லாம் எந்த நீதி விசாரணையும் அமைக்கவில்லை. ஆனால் இந்த சம்பவத்திற்கு சிபிசிஐடி விசாரணை, ஒரு நபர் விசாரணை என்று அனைத்தும் அமைத்திருப்பவர் மாண்புமிகு தமிழ்நாடு முதலமைச்சர் அவர்கள்.

வெளியீடு: இயக்குநர், செய்தி மக்கள் தொடர்புத்துறை, சென்னை-9

அரசின் செய்திகளை உடனுக்குடன் தெரிந்துகொள்ள:

 [tndiprnews](#)  [tndipr](#)  [tndipr](#)  [TN DIPR](#)  [www.dipr.tn.gov.in](#)  [TNDIPR, Gov.Lof Tamil Nadu](#)